

ምዕራፍ 4

በሰማርያ ተራራ የምትኖሩ፤ ድሆችንም የምትበድሉ፤ ችጋረኞችንም የምታስጨንቁ፤ ጌቶቻቸውንም። አምጡ እንጠጣ የምትሉ እናንተ የባሳን ላሞች ሆይ፤ ይህን ቃል ስሙ።

2 ፤ ጌታ እግዚአብሔር። እናንተን በሰልፍ ዕቃ፤ ቅሬታችሁንም በመቃጥን የሚወስዱበት ቀን፤ እነሆ፤ በላያችሁ ይመጣል ብሎ በቅዱስነቱ ምሉአል።

3 ፤ እያንዳንዳችሁ በየፊታችሁ በተነደለ ስፍራ ትወጣላችሁ፤ በሬማንም ትጣላላችሁ፤ ይላል እግዚአብሔር።

4 ፤ የእስራኤል ልጆች ሆይ፤ ይህን ወድዳችኋልና ወደ ቤቴል ኑና ኃጢአትን ሥሩ፤ ወደ ጌልገላ ኑና ኃጢአትን አብዙ፤ በየማለዳውም መሥዋዕታችሁን፤ በየሦስተኛውም ቀን አሥራታችሁን አቅርቡ፤

5 ፤ እርሾ ካለበትም የምስጋናውን መሥዋዕት አቅርቡ፤ በፈቃዳችሁም የምታቀርቡትን አውጁና አውሩ፤ ይላል ጌታ እግዚአብሔር።

6 ፤ በከተማችሁ ሁሉ ጥርስን ማጥራት፤ በስፍራችሁም ሁሉ እንጀራን ማጣት ሰጠኋችሁ፤ እናንተ ግን ወደ እኔ አልተመለሳችሁም፤ ይላል እግዚአብሔር።

7 ፤ መከር ሳይደርስ ገና ከሦስት ወር በፊት ዝናብ ከለከልኋችሁ፤ በአንድም ከተማ ላይ አዘነብሁ፤ በሌላውም ከተማ ላይ እንዳይዘንብ አደረግሁ፤ በአንድ ወገን ዘነበ፤ ያልዘነበበትም ወገን ደረቀ።

8 ፤ የሁለት ወይም የሦስት ከተሞች ሰዎች ወደ አንዲት ከተማ ወኃ ይጠጡ ዘንድ ሄዱ፤ ነገር ግን አልረኩም፤ እናንተ ግን ወደ እኔ አልተመለሳችሁም፤ ይላል እግዚአብሔር።

9 ፤ በዋግና በአረማሞ መታኋችሁ፤ የአታክልቶቻችሁንም ብዛት ወይኖቻችሁንም በለሶቻችሁንም ወይራዎቻችሁንም ተምች በልቶአል፤ እናንተ ግን ወደ እኔ አልተመለሳችሁም፤ ይላል እግዚአብሔር።

10 ፤ በግብጽ እንደ ነበረው ቸነፈርን ሰደድሁባችሁ፤ ጐበዛዝቶቻችሁን በሰይፍ ገደልሁ፤ ፈረሶቻችሁንም አስማረክሁ፤ የሰፈራችሁንም ግማት ወደ አፍንጫችሁ አወጣሁ፤ እናንተ ግን ወደ እኔ አልተመለሳችሁም፤ ይላል እግዚአብሔር።

11 ፤ ሰዶምንና ገሞራን እግዚአብሔር እንደ ገለበጣቸው፤ እንዲሁ ገለበጥኋችሁ፤ እናንተም ከእሳት ውስጥ እንደ ተነጠቀ ትንታግ ሆናችሁ፤ ነገር ግን ወደ እኔ አልተመለሳችሁም፤ ይላል እግዚአብሔር።

12 ፤ ስለዚህ፤ እስራኤል ሆይ፤ እንደዚህ አደርግብሃለሁ፤ እስራኤልም ሆይ፤ እንደዚህ ስለማደርግብህ አምላክህን ለመገናኘት ተዘጋጅ።

13 ፤ እነሆ፤ ተራሮችን የሠራ፤ ነፋስንም የፈጠረ፤ የልቡንም አሳብ ለሰው የሚነግር፤ ንጋትን ጨለማ የሚያደርግ፤ በምድርም ከፍታዎች ላይ የሚረግጥ፤ ስሙ የሠራዊት አምላክ እግዚአብሔር ነው።